



KONFERENZA STAMPA

NGHIX – HAJJA SANA GHAŻLA TAGHNA

L-Entitajiet Fondazzjoni Caritas Malta, Fondazzjoni Oasi, Aġenzija Sedqa u l-Assoċjazzjoni tal-Psikjatrija f' Malta, kuljum jaħdmu ma' persuni b' dipendenza fuq id-droga u l-familji tagħhom.

Inhasset il-ħtieġa li l-Entitajiet jigu flimkien għall-fatt li fil-ħidma tagħhom qed jaraw bidliet fil-kultura tad-droga u zieda sostanzjali fin-numru ta' persuni li qed jużaw ċerti tipi ta' sustanzi għal skop rikreattiv. L-impatt ta' dan qed iħalli ħafna wegġhat mhux biss fuq l-individwi imma anki fuq il-familji immedjati u s-soċjetà.

Is-Sur Noel Xerri CEO tal-Fondazzjoni Oasi, tkellem dwar il-bżonn li l-entitajiet ġew flimkien peress li ppreokupati dwar is-sitwazzjoni f' dik li hi zieda fl-użu ta' sustanzi fil-ħidma tagħhom fil-qasam tar-riabilitazzjoni mill-abbuż tad-droga. Permezz ta' din l-għaqda tal-entitajiet u l-ħidma flimkien il-messaġġ jasal iktar b'saħħtu. “Il-mod kif qed naraw zieda fil-persuni bl-użu ta' sustanzi u l-mentalità ta' xejn mhu xejn iħassibna ferm u f' dil-ħidma tagħna flimkien, nistgħu naslu biex inwasslu messaġġ ċar li tista' tgħix hajja sana u tapprezza l-hajja mingħajr dipendenza fuq sustanzi.”

Id-Dirtettur tal-Aġenzija Sedqa, is-Sur Charles Scerri, spjega li huwa fl-interess ta' kull organizzazzjoni li tippromwovi b' mod pozittiv alternattivi sani, imsejha wkoll natural highs. “Naraw ħafna tfal fil-programmi ta' prevenzjoni tagħna, li magħhom nagħmlu xogħol dwar temi bħal self-esteem u peer pressure, biex meta jaslu għal decizjonijiet importanti, anke dwar sustanzi, ikunu f' pozizzjoni li jagħmlu dan b' mod infurmat. Min-naħa l-oħra, f' kument

fejn tiġi legalizzata l-kannabis għal użu rikreattiv, jista' jkun hemm realtazjiet fejn ġenituri jkun qad jinfluwenzaw b'mod indirett lil uliedhom dwar użu ta' sustanzi bħala mezz ta' rikreazzjoni. Dan minhabba li l-ġenituri jimpattaw ħafna d-deċizjonijiet li jieħdu uliedhom. Fuq skala simili wieħed jista' jirreferi għal statistika li turi li l-użu ta' akoħol fost adoloxxenti jinstab l-iktar fl-ambjent tad-dar, u allura l-preokkupazzjoni tagħna tkun li l-kannabis għal użu rikreattiv jaf ikollha l-istess pattern.”

Dr Aloisia Camilleri, Psikjatra mill-Assoċjazzjoni tal-Psikjatrija f'Malta, tkellmet dwar il-hidma kontinwa ma' persuni bi problemi serji ta' dipendenza. “Dawn nies li jinsabu bla vuċi u nħossu l-bżonn li nkunu l-vuċi tagħhom u tas-saħħa mentali tagħhom. Id-Droga rikreazzjonali tbiegħed milli wieħed ikollu saħħa mentali sana u flimkien se nahdmu biex din il-vuċi ta' dawn il-persuni mkissra tasal biex nipprevenu iktar ħsara u abbuż.” Żiedet tgħid: “li hemm bżonn li ninvestu aktar f'servizzi addattati għal persuni li għandhom dipendenza flimkien ma' problema ta' saħħa mentali.”

Is-Sur Anthony Gatt, Direttur ta' Caritas Malta, spjega kif l-entitazjiet jahdmu id f'id kuljum mhux biex persuni ma jsibux id-droga għax kontrollata, imma għax ma jhossux il-bżonn għaliha. “Tinkwetana kif qed tinbidel it-trend u l-idea li s-sustanza bħal cannabis ma' tagħmillek xejn. Filwaqt li qed isir investiment qawwi mill-awtoritazjiet fl-aġenziji li jahdmu direttament mad-dipendenza, u dan l-aħħar anke fil-prevenzjoni, irridu noqogħdu attenti li bil-legalizzazzjoni ma nkunux qed nieħdu pass li jmur kontra din il-hidma sfieqa. Hemm il-periklu li l-liġi li tillegalizza tkompli żżid il-ħsieb li l-cannabis ma' tagħmillek xejn. Il-ħsieb li bil-legalizzazzjoni neqirdu l-black market hija idea żbaljata, u dan nikkonfermawh għax il-black market baqa' b'saħħtu f'pajjiżi fejn addottaw din il-liġi. Irridu niftakru wkoll li aħna bħala soċjetà għandna tendenzi ta' inqas dixxiplina meta kumparati ma' pajjiżi bħal Kanada. Nempatizzaw ma' dak is-'social user' li mhux dipendenti fuq is-sustanza u ma jridx jibqa' jinqeda mill-black market, imma jekk tpoġġi dan kollu fuq mizien iktar hemm żvantagġi mill-vantagġi. Il-Liġi tal-2015 qed tagħti riżultati tajbin, u nixtiequ li l-legiżlatura tagħti iktar għodda lill-ġudikatura biex ma jkollhiex idha marbuta bħal f'każ li jekk persuna li hi dipendenti u maħkuma mis-sustanza tinqabad b'ċertu ammont, tkun kostretta li tinponi sentenza ta' prigunerija. Min għadnu dipendenza mhux postu l-ħabs.”

L-entitazjiet se jtellgħu Konferenza Nazzjonali taħt il-patroċinju tal-President ta' Malta l-Eċċellenza tiegħu t-Tabib George Vella, bit-titlu NGHIX – hajja sana għażla tagħna, fl-24 ta' Marzu fil-palazz tal-President ta' Malta Sant'Anton. Dettalji tal-kelliema fil-poster meħmuż. Min jixtieq jattendi huwa importanit li jirreġistra fuq l-email nghixhajjasana@gmail.com minhabba problema ta' spazju.

